

He wai kei aku kamo
Noho mai i roto na
Kei tohungia koe
He mea nei koutou
E aki ana i ahau
I te po aroa nei
Ekore e hohoro te awatea
Kia marama ai
Taku nei titiro
He rangaihi whare
Ia te whatu ra
Kei raro e au na ha i i."

"Karanga mai e hoa ma, tenei ka tae au. E ki ana to kupu no Tikirau a Tamatea a Wairarapa, i te 1863 i te 1864 pena tonu a matou; no Tikirau a Tamatea ki era tikanga au, homai noa nei kua rere ke; na e hoa penei tonu au ki "no Tikirau a Tamatea a Wairarapa," tae mai nei au he mahi ke tenei au. Tena e hoa ma na wai i patu, naku koia? Ehara i au, i a Hapi, i a Heremia i patu, tena na wai i patu? Naku? Na taua? Kaore. Na Waikato i hanga—na Waikato i patu. Naku i patu? Na Ngatiraukawa? Nau? Na Te Atiawa? Kaore. Na Ngatikahuhunu—na etahi iwi ranei? Kaore, Na Waikato i hanga, na Waikato i patu. Engari ko taku hoa ko Wi Waaka e ki mai ra, kaore e tika, he Kawanatanga ia, i hoki mai ia i Kohimarama, ko tenei ko te ki, i kiia no Tikirau a Tamatea, a Wairarapa, a Kapiti i paiherea ki reira, ko taku kino ka nui taku kino ki anei mahi—Kaore ano i oti tera mahi ra a taua, ka timata ano he mahi ke; na ko tenei ka nui te he—kea ki atu au kia koe timata tonu ake i te mate ko te Atiawa anake, ko tenei kia marama engari me waiho atu ki a Te Ua i te tangata nana te mahi, kei mea koe he taware i a koe, kaore—kia rongo mai koe waiho atu ano i a ia a kaua ki konei. Akuanei koia kinongia ai i roto i tona tika?—Akuanei ra paingia ai me ka tika, akuanei koe kite ai i nga tito o tena mahi; i karanga ake koe ki au "No Tikirau, me to te hoe a to tonu." Ko tenei, tenei te whawhai ma taua akuanei ano taua mahi ai i tetahi mahi ma taua."

Matene te Whiwhi ka tu—"Karangatia e aku tuakana tenei te haere nei, kua oti ano te karanga no Tikirau a Tamatea a Wairarapa, i a koe e ki na naku i hanga te kingi—Ae! Ko taku kingi i haere ai au, mo te pai anake—Kaore mo tena e kiia na e koe—mo te toa, engari mo te ata mahi pai. Ko taku i naianei, kati te kaiapa tukua mai ra tetahi taha kia Wi Tako he kupu tuturu ra tenei, kati ra te kaiapa, akuanei ka tutuki o koutou waewae ka kiia, na Wi Tako na Matene. Kei te whakaaro auu ki te ki nei 'no Tikirau,' ekore e pai ki te herehere marire kia ata ai te manawa, ko tena ko a koutou ki na whakairia atu—tukua mai tetahi wahi ki au, kia iti nei koa."

Henare Koura: Katu—"Karangatia, tenei te haere nei—Karangatia a Matene raua ko Wi Tako, nga tangata kei te marama nga tikanga me te haere e ki nei No Tikirau a Tamatea—a Wairarapa, koia ra e mahia nei—Ka tika a koutou ki mo Whangaehu, ki taku a Whangaehu kei te pai, kaore i toku ringa—i to Kawana. Karangatia tenei te haere nei, a ekore ia nei e mutu tenei hanga te haere, ma tena hanga e mahia na, ka mutu ai tenei hanga te haere. Tenei te Pioriori:—

Etangi ra e toku ihu
Ko au kei te ngutu
E hoa ma e ka tae mai
Taku iti kawea au
Ki te wai kia hemo ake
Ai te aroha ngau kino
Ki au koe e iro e hara koa
E hoa ma i te haramai
Pono he whakawairangi
Noa na nga ki nui nana
I hapai ka koke kai te
Haere kati koia ra e roto
I ahau te mahi tuatini.

Kai te pewhea ra au i penei ai a koutou korero na, ko Takitimu te waka koia au e haere nei i a koe e ki na 'Kati ra e nga Wairua o te taha Kawana,' a kei te ngaro i a koutou taku kingitanga—na kei te aha au? Ko au e hara i te Kawana—engari ko taku kawana he ata mahi i a tatou; na e kore koutou e marama ki te tikanga o taku kupu, tenei ake te taima e marama ai koutou, me tukua atu ana nga ki kia puta. Haere mai e Ngatiraukawa—kawea mai te taonga o Ngatikahungunu mo nga tangata o Wairarapa, i te timatanga e manaakohia ana; ka roa kua parahako, pera me te mahi kingi i kiia hei puru i te toto—hei pupuri i te whenua, ko tenei ka tae mai koutou, ka hoki."

Karanama te Kapukia ka tu. "Haere mai e Ngatiraukawa, kawea mai te mahi kino na; he kai whakarongo korero au—ko tena ko te take i kaere mai ai koutou—ko te Atua kaha tena ki te patu Pakeha? He mea karanga kua wahia a Ngatiraukawa mo te mate. Karangatia e